

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ saptasaptatitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptasaptatitamaḥ sargaḥ ॥

hanumatā nikumbhasya vadhaḥ

nikumbhō bhrātaraṃ dr̥ṣṭvā
sugrīvēṇa nipātitaṃ |
pradahanniva kōpēna
vānarēndramudaikṣata ॥ 6.77.1 ॥

tataḥ sragdāmasannaddhaṃ
dattapañcāṅgulaṃ śubham |
ādadē pariḡhaṃ dhīrō
mahēndraśikharōpamaṃ ॥ 6.77.2 ॥

hēmapaṭṭaparikṣiptaṃ
vajravidrumabhūṣitaṃ |
yamadaṇḍōpamaṃ bhīmaṃ
rakṣasāṃ bhayanāśanam ॥ 6.77.3 ॥

tamāvidhya mahātējāḥ
śakradhvajasamaujasam |
ninanāda vivṛttāsyō
nikumbhō bhīmavikramaḥ ॥ 6.77.4 ॥

urōgatēna niškēṇa
 bhujasthairaṅgadairapi |
 kuṇḍalābhyāṃ ca citrābhyāṃ
 mālayā ca sacitrayā || 6.77.5 ||

nikumbhō bhūṣaṇairbhāti
 tēna sma pariḡhēṇa ca |
 yathēndradhanuṣā mēghaḥ
 savidyutstanayitnumān || 6.77.6 ||

pariḡhāgrēṇa pusphōṭa
 vātagranthirmahātmanaḥ |
 prajajvāla saghōṣaśca
 vidhūma iva pāvakaḥ || 6.77.7 ||

nagaryā viṭapāvatyā
 gandharvabhavanōttamaiḥ |
 satārāgaṇanakṣatram
 sacandrasamahāgraham |
 nikumbhaparīḡhāghūrṇam
 bhramatīva nabhasthalam || 6.77.8 ||

durāsadaśca sañjajñē
 pariḡhābharaṇaprabhaḥ |
 krōdhēndhanō nikumbhāgni -
 ryugāntāgnirivōtthitaḥ || 6.77.9 ||

rākṣasā vānarāścāpi
 na śēkuḥ spanditum bhayāt |

hanumāṃstu vivṛtyōra -
stasthau pramukhatō balī || 6.77.10 ||

parighōpamabāhustu
parighaṃ bhāskaraprabham |
balī balavatastasya
pātayāmāsa vakṣasi || 6.77.11 ||

sthirē tasyōrasi vyūdhē
parighaḥ śatadhā kṛtaḥ |
vikīryamāṇaḥ sahasā
ulkāśatamivāambarē || 6.77.12 ||

sa tu tēna prahārēṇa
na cacāla mahākapiḥ |
parighēṇa samādhūtō
yathā bhūmicalē'calaḥ || 6.77.13 ||

sa tathābhihatastēna
hanūmān plavagōttamaḥ |
muṣṭiṃ saṃvartayāmāsa
balēnātimahābalaḥ || 6.77.14 ||

tamudyamya mahātējā
nikumbhōrasi vīryavān |
abhicikṣēpa vēgēna
vēgavān vāyuvikramaḥ || 6.77.15 ||

tatra pusphōṭa varmāsya
prasusrāva ca sōṇitam |

muṣṭinā tēna sañjajñē
mēghē vidyudivōtthitā || 6.77.16 ||

sa tu tēna prahārēṇa
nikumbhō vicacāla ca |
svasthaścāpi nijagrāha
hanūmantam mahābalaṃ || 6.77.17 ||

cukruśuśca tadā saṅkhyē
bhīmaṃ laṅkānivāsinaḥ |
nikumbhēnōdyataṃ dr̥ṣṭvā
hanūmantam mahābalaṃ || 6.77.18 ||

sa tathā hriyamāṇō'pi
hanūmāṃstēna rakṣasā |
ājaghānānilasutō
vajrakalpēna muṣṭinā || 6.77.19 ||

ātmānaṃ mōkṣayitvātha
kṣitāvabhyavapadyata |
hanūmānunmamāthāśu
nikumbhaṃ mārutātmajaḥ || 6.77.20 ||

nikṣipya paramāyattō
nikumbhaṃ niṣpipēṣa ca |
utpatya cāsya vēgēna
papātōrasi vēgavān || 6.77.21 ||

pariḡrhya ca bāhubhyāṃ
parivṛtya śirōdharām |

utpāṭayāmāsa śirō

bhairavaṃ nadatō mahat || 6.77.22 ||

atha ninadati sādītē nikumbhē

pavanasutēna raṇē babhūva yuddham |

daśarathasutarākṣasēndrasūnvō -

rbhṛśataramāgatarōṣayōḥ subhīmam || 6.77.23 ||

vyapētē tu jīvē nikumbhasya hṛṣṭā

vinēduḥ plavaṅgā diśaḥ sasvanuśca |

cacālēva cōrvī papātēva sā dyau -

rbalam rākṣasānām bhayaṃ cāvivēśa || 6.77.24 ||

|| ityārṣē śrīmadrāmāyaṇē vālmikīyē ādikāvyē

yuddhakāṇḍē saptasaptatitamaḥ sargaḥ ||